

EL YACENTE

x-Xbiha ta' Kristu mejjet fil-Knisja Parrokkjali: simbolizmu u lkonografija

Kitba ta' Sandro Debono

Bhal fil-każ ta' hafna parroċċi oħra fil-gzejjer tagħna li sa minn żmien bikri hadu nteress firritwali tal-Ġimgha Mqaddsa, il-korp ta' Kristu mejjet jista' jitqies bħala waħda mill-ewwel jew l-iżjed opri mportanti li madwarha bdiet tinbena purċissjoni tal-Ġimgha l-Kbira. Għalhekk wiehed irid jistaqsi għaliex din ix-xbiha, li fil-każ tal-Knisja Parrokkjali hija aċċessibbli s-sena kollha għalkemm f'post kemmxejn imwarrab mill-għajn kurjuża ta' min ma jkunx jaf bih, kellha daqshekk importanza f'dan il-kuntest.

It-twegiba għal dan kollu terga tehdna lura fiż-żmien lejn ir-riforma ta' Lutheru u l-kontroriforma mnehdija mill-Konċilju ta' Trentu biex tirribatti dak kollu li l-fergha xizmatika protestanta bil-fazzjonijiet kollha tagħna nehdiet bħala l-verita'. F'post ċentrali fi hdan din it-tilwima nsibu l-interpretazzjoni tal-Vanġelju fejn tidhol l-Ewkaristija. 1 Skond Lutheru l-Ewkaristija hija simbolu jew aħjar kontenitur; il-ġisem ta' Kristu qiegħed ma' l-ostja jew saħansira fl-ostja kkonsagrata stess. 2 Kalvinu wkoll jibqa viċin hafna ta' l-istess tezi ta' Lutheru li madankollu jibbaża iżjed fuq l-att ta' fidi; emmen li Kristu jinsab rappreżentat fl-ostja u dan iseħħ. 3 It-Tlettax-il Sessjoni tal-konċilju ta' Trentu tirribatti dan kollu u tiċċara b'mod komplet it-tagħlim tal-knisja f'dan ir-rigward; bil-konsagrazzjoni tal-hobż u ta' l-inbid għandna bidla tal-materjali kkonsagrati fil-ġisem komplet u d-demm ta' Kristu.

L-enfasi fuq dan it-tagħlim bdiet għalhekk tinhass fl-arti tal-kontroriforma b'mod speċjali f'dik b'influenza Spanjola; dan nistghu nifmuh aktar billi aktar minn nofs it-teologi li ddibattew dan it-tagħlim kienu Spanjoli. 4 Pittura bikrija ta' Juan de Juanes (1523?-1579) li tinsab fil-Museo de Bellas Artes ta' Valencia turi b'mod ċar li dan it-tagħlim kellu, nistghu nghidu, effett immedjat li baqa jidwi għal bosta snin, saħansitra sekli, wara. 5 Bosta nkwadri oħra mxerrdin fil-knejjes tagħna jirriflettu l-istess kuncett; nistghu nsemmu l-kwadru ta' Antoine de Favray (1706-1798) li nsibu fil-Knisja Kolleġġjata ta' San Pawl Nawfragu fil-Belt Valletta fejn il-fatt li Kristu jidher j qarben lill-Appostli jpoġġi taht dawn ċar il-fatt li huwa Kristu stess li qiegħed jagħti ġismu taht il-forma

ta' l-Ostja kkonsagrata.

L-istess hsieb jidher ukoll fil-kwadru titulari tal-Oratorju tas-Sagrament li nsibu maġenb il-knisja parrokkjali. Dawn ideat kellhom iwasslu wkoll għall-glorifikazzjoni tas-Sagrament tal-Ewkaristija f'xoghlijiet oħrajn. Eżempju ta' dawn nistghu nsemmu arazz partikolari mis-sett li l-Gran Mastru Perellos rregala lill-Konkattidral ta' San Ġwann u li juri bl-aktar mod ċar il-glorifikazzjoni tal-knisja li tidher miġbuda fuq karru żżomm f'idejha sfera bis-sagrament ġo fiha; id-



Juan de Juanes (1523-1579) - Kristu Salvatur - Museo de Bellas Artes Valencia.


distinzjoni bejn il-knisja u s-sagrament f'dan il-każ hija wahda minima. 6

Is-simboliżmu u l-messaġġ li l-Arti Tridentina riedet taghti huwa validu wkoll fil-każ ta' xbihat u skultura polikroma ta' Kristu Mejjet. L-istess idea tal-korp ta' Kristu maqtul b'sagrificċju sabiex ahna ngħixu hija identika għas-simbolu tal-pelikan li jqatta biċċiet minn ġismu stess sabiex jgħajjex lil uliedu. Whud minn dawn ix-xbihat, li nistgħu nsibu bosta minnhom fi Spanja, ġew matul iż-żmien wkoll mqeghda għall-kult f'post prominenti; kien ferm komuni li dawn jiġu kkummissjonati sabiex jitqeghdu f'niċċa taħt l-altar li fuqu jitwettaq is-sagrificċju tal-quddiesa. 7. Eżempju ta' dan insibuh fil-kattidral ta' Segovia, preċizament fil-kappella ta' Bernaldo de Quiros. Il-korp ta' Kristu mejjet, mqiegħed taħt l-altar li fuqu jsehħ is-sagrificċju tal-quddiesa, kien jinħareġ għall kult u jitpogġa fuq l-istess altar fil-Ġimgha l-Kbira. 8 Din titqies bħala tradizzjoni antika u diversi studjużi jsostnu li dan kien isehħ ukoll f'Hamis ix-Xirka. 9 Dawn it-tip ta' xbihat ġew proposti

saħansitra minn artisti prominenti Spanjoli tas-Seklu Sittax bħal Gregorio Fernandez (1576-1636). Ir-Re Filippu III fl-1614 ordna Yacente (hekk kif inhu magħruf bl-ispanjol) minghand Fernandez sabiex jittqiegħed espressament fil-Kunvent tal-Kapuċċini ta' El Prado. Dan ukoll insibuh taħt il-wiċċ ta' l-altar li fuqu ssir il-konsagrazzjoni u kien iċ-ċentru ta' devozzjoni parikolari mhegġa mill-membri tal-kuruna Spanjola. 10



G. Artusu u M. Sprinati - Tabernaklu - bronzindurat - Kunvent ta' Santa Marija ta' Grotta Ferrata.



B. Simon de Pineda, Pedro Roldan, Juan Valdezleal - Altar maġġur ta' Hospital de la Cavidad - Sevilla. (1670-73)

Xogħol ta' l-iskultur magħruf Pedro Roldan (1624-1699) fil-Hospital de la Caridad ġewwa Sevilla jirrifletti wkoll l-istess hsieb; f'dan il-każ is-suġġett iservi ta' kwadru titolari, maħluq fit-tradizzjoni tar-retablos Spanjoli, bil-ġisem mejjet ta' kristu qiegħed jiġi mqiegħed f'qabar li jidher mibni bħala estensjoni ta' l-istess tabernaklu mqiegħed taħt ix-xena.

Dan kollu japplika wkoll għax-xbiha ta' Kristu mejjet li nsibu fil-Knisja Parrokkjali. Fil-kuntest ta' dan kollu wiehed irid bla dubju jħares lejn il-possibiltà li l-purċissjonijiet tal-Ġimgha l-Kbira f'Malta setgħu twieldu bħala rit ta' xeħta u konnessjoni ewkaristika fil-kuntest ta' l-attivitàjiet tal-Ġimgha Mqaddsa; l-paralelliżmu bejn l-urna li jingarr fiha l-korp ta' Kristu mejjet, li bosta drabi tiehu xeħta ta' elaborata b'saqaf ikkupplat magħluq b'kuruna rjali, u l-urna jew kapsola tas-sepolkru li fiha jintrefa s-sagrament nhar Hamis ix-Xirka, mhux ta' min iwarrbu bħala evidenza valida ta' din il-possibiltà. Bħal hekk, hafa riti oħra, l-evoluzzjoni ta' dan ir-rit f'semplici ritwal narattiv tal-passjoni ta' Kristu b' 'accenn indirett għall-Via Crucis, u aktar tard fi żmienna, f'manifestazzjoni parrokkjali, seta telf xi ffit mis-simboliżmu originali. Iżda fil-każ taż-Żejtun wiehed jista' saħansitra jkompli jorqom. Il-korp jitqiegħed f'niċċa li wkoll tevoka urna u li tinsab mqegħda f'post li jirrifletti dan is-simboliżmu


kollu; il-passaġġ li tinsab fiha huwa l-uniku aċċess għall-Oratorju tas-Sagrament li l-fidili għandhom u għalhekk jidher li l-fatt li din ix-xbiha tpoġġiet hemmhekk huwa ferm iżjed minn kumbinazzjoni. Wiehed ma jridx jinsa wkoll li l-aċċess għal dan il-passaġġ qiegħed sewwasew qrib l-altar tal-kurċifiss li hu mkennen b'arzella mill-isbaħ xogħol il-pittur G.N. Buhagiar (1698-1752) li bil-pinzell tiegħu ddeskriva l-adorazzjoni tal-korp ta' Kristu mejjet simbolu ta' l-Ewkaristija; f'din l-opra monumentali għandna t-twahhid tal-ġrajja mal-konnotazzjonijiet tagħha. It-tlett statwi l-oħra li wkoll jinsabu mqegħdin f'niċċeċ aċċessibli għall-kult fl-ispazju tal-knisja huma r-redentur, il-veronika u d-duluri, barra mill-bust żgħir tal-Ecce Homo li jinsab fuq l-altar ta' Sant Andrija. Fil-każ ta' dawn id-dahliet li jservi ta' niċċeċ, wiehed irid joqgħod pass lura, minhabba l-fatt li dawn setgħu saru għal xi xbiha oħra għalkemm dan ma jidherx li hu l-każ fejn għandu x'jaqsam ir-redentur minhabba l-pożizzjoni partikolari tiegħu. Iżda ma nistgħux ngħidu l-istess meta nitkellmu fuq in-niċċa ta' Kristu Mejjet. Minkejja l-fatt li s-simboliżmu ta' din ix-xbiha seta ntilef fiċ-ċpar taż-żmien, il-post ta' fejn tigi mqegħda wara li taqdi l-funzjoni tagħha jixhed għat-tifsira li ġiet mahuqa għaliha.

(c) Sandro Debono 2001.



Photo: Pinkish Line

**Kristu mejjet fin-niċċa tiegħu
-Knisja Parrokkjali - Żejtun.**



- 1"....Dan hu ġismi li jinghata għalikom: għamli dan b'tiffkira tiegħi... dan il-kalċi huwa l-patt ġdid b'demmi, id-demm li jixxerred għalikom." Luqa 22:19. Mehuda minn it-Testment il-Ġdid tas-Salvatur tagħna Sidna Ġesu Kristu, Għaqda Bibblika Maltija, 1977.
- 2Dan l-argument jispjega ruħu b'mod ċar fil-kitba tiegħu De Captivitate Babylonice Ecclesiae Praeludium tal-1520 kif ukoll kitbiet oħra.
- 3Margaret R. Miles "Theology, Anthropology and the Human Body in Calvin's Institutes of the Christian Religion" Harvard Theological Review, 74 (1981) pgs. 303-323.
- 4Alain Saint Saens, Art and Faith in Tridentine Spain (1545-1690), Peter Lang Publ. Inc N.Y., 1995.
- 5Il-Kalċi li jidher f'id Kristu huwa mehud mill-kalċi magħdud li ntuża minn Kristu fl-aħħar Ċena u li jinsab fil-Kattidral ta' Valencia.
- 6Michael Shaw "origins of the Flemish Tapestries" Treasures of Malta, F.P.M., Vol III no.2, pg.49-52.
- 7Alain Saint-Saens, Art and Faith, pg.66
- 8Ibid.
- 9Antoino Igual Ubeda, Cristos Yacentes en la Iglesias Valencianas, Inst. Alf.El Magnanimo, 1964, pg.11.
- 10J.J. Martin Gonzales, Escultura Barroca en Espana 1600-1770, Manuales Arte Catedra, 1991, pg.62-63.